



இன்றைய செய்தி நாளை வரலாறு

முரசொலி

நிறுவனர் : கலைஞர் மு. கருணாநிதி

வியாழக்கிழமை 04-09-2025



சாதனையைச் சகித்துக் கொள்ள முடியவில்லையா?

ஒவ்வொரு முறையும் தமிழ்நாடு அரசு ஒரு சாதனையைச் செய்யும் போதும், மாண்புமிகு முதலமைச்சர் மு.க.ஸ்டாலின் அவர்கள் ஒரு பாராட்டைப் பெறும் போதும் கையாலாகாத தற்குறி மனிதர்கள் சிலர், 'தி.மு.க. தனது வாக்குறுதிகளை நிறைவேற்றவில்லை' என்று பேட்டி தருவது வழக்கம்.

ஒன்று கூட நிறைவேற்றவில்லை, 98 விழுக்காடு நிறைவேற்றவில்லை, 95 விழுக்காடு நிறைவேற்றவில்லை என்று வாய்க்கு வந்தமாதிரி பேட்டி அளித்து, தங்களது இயலாமையை தாங்களே மெச்சிக் கொள்வார்கள்.

இவை அனைத்துக்கும் மாண்புமிகு அமைச்சர் பெருமக்கள் சென்னை யில் அளித்த பேட்டியானது சரியான பதிலாக மட்டுமல்ல, பதிலடியாகவும் அமைந்துள்ளது. மாண்புமிகு நிதி, சுற்றுச்சூழல் மற்றும் காலநிலை மாற்றத் துறை அமைச்சர் தங்கம் தென்னரசு, மாண்புமிகு போக்குவரத்துத் துறை அமைச்சர் எஸ்.எஸ்.சிவசங்கர், மாண்புமிகு உயர்கல்வித் துறை அமைச்சர் முனைவர் கோவி. செழியன் ஆகியோர் தலைமைச் செயலகத்தில் வைத்து கூட்டாகக் கொடுத்த பேட்டியில்தான் இதனைத் தெளிவுபடுத்தி இருக்கிறார்கள்.

★ கழகம் ஆட்சிப் பொறுப்புக்கு வருவதற்கு முன்பாக 505 தேர்தல் வாக்குறுதிகள் கொடுத்திருந்தோம். அந்தத் தேர்தல் வாக்குறுதியில் அனைத்தும் 24.06.2021 அன்று நடைபெற்ற அமைச்சரவைக் கூட்டத்தில் செயலாக்கத் தீர்மானம் சமர்ப்பிக்கப்பட்டு இவை அனைத்தும் தொலைநோக்குத் திட்டங்களாக அரசின் சார்பில் மேற்கொள்ளப்படுவதற்கு ஒப்புதல் வழங்கப்பட்டிருக்கிறது.

★ 505 வாக்குறுதிகளை திட்டங்கள் என்று சொன்னால், 364 திட்டங்களுக்கு அரசு ஆணைகள் வெளியிடப்பட்டு, அந்தப் பணிகள் இப்போது நடைபெற்றுக் கொண்டிருக்கிறது. அதில் மிகப் பெரும்பான்மையான திட்டங்கள் முடிவு பெற்றிருக்கிறது.

★ அரசின் பரிசீலனையில் இப்போது இருக்கக்கூடிய 40 திட்டங்கள் ஆகும். இதனையும் சேர்த்தால் மொத்தமாக 404 திட்டங்கள் அரசின் செயல்பாட்டுக்குக் கொண்டு வரப்பட்டுள்ளன.

★ 37 திட்டங்கள் ஒன்றிய அரசின் பரிசீலனைக்கு நிறுவனத்தில் உள்ளது.

★ 64 திட்டங்கள் தற்போதே எடுத்துக் கொள்ளப்படாத திட்டங்களாக உள்ளன.

இவற்றை வெறும் வார்த்தைகளாகச் சொல்லவில்லை. துறை ரீதியாக அறிவிக்கப்பட்டது எவ்வளவு. அதில் எத்தனை நிறைவேற்றி இருக்கிறோம் என்பதை Powerpoint Presentation மூலமாக விளக்கம் அளித்திருக்கிறார்கள். இவை அனைத்தும் பல்வேறு இயற்கை இடர்ப்பாடுகள், ஒன்றிய அரசிலிருந்து தேவையான, போதிய நிதி வராத சூழ்நிலை இவற்றுக்கிடையில் நிகழ்த்தப்பட்ட சாதனைகள் ஆகும். தொலை நோக்குத் திட்டங்களில் அறிவிக்கப்பட்டதையும், நிறைவேற்றப்பட்டதையும் அமைச்சர்கள் விவரித்துள்ளார்கள்.

தி.மு.க.வின் தேர்தல் அறிக்கையில் சொல்லி, அமைச்சரவையில் ஒப்புதல் பெறப்பட்டு, தொலைநோக்குத் திட்டங்களாக அறிவிக்கப்பட்ட திட்டங்கள் குறித்தும் விரிவான விளக்கம் அமைச்சர்களால் அளிக்கப்பட்டுள்ளது.

ஆதிதிராவிடர் நலத்துறையில் 7 திட்டங்கள் அறிவிக்கப்பட்டு ஏழாம் நடைமுறையில் இருக்கிறது. வேளாண்மை - உழவர் நலத்துறையில் 40 திட்டங்கள் அறிவிக்கப்பட்டு அதில் 37 திட்டங்கள் நடைமுறைக்கு வந்துள்ளது. கால்நடை பராமரிப்பு மற்றும் பால் வளம், மீன்வளம் மற்றும் மீனவர் நலத்துறையில் 34 திட்டங்கள் அறிவிக்கப்பட்டு அதில் 29 திட்டங்கள் நடைமுறையில் இருக்கிறது. கைத்தறி - கைத்திறன் - துணிநூல் - கதர் துறையின் மூலமாக 14 திட்டங்கள் அறிவிக்கப்பட்டு அதில் 13 திட்டங்கள் நிறைவேற்றப்பட்டு விட்டது.

நடுஞ்சாலைகள் மற்றும் சிறு துறைமுகங்கள் துறையில் அறிவிக்கப்பட்ட 14 இல் 12 திட்டங்கள் நடைமுறைக்கு வந்துவிட்டது. தொழில் முதலீட்டு ஊக்குவிப்பு மற்றும் வர்த்தகத் துறையின் சார்பில் 15 அறிவிப்புகள் செய்யப்பட்டு 10 அறிவிப்புகள் இப்பொழுது நிறைவேற்றப் பட்டு, நடைபெற்றுக் கொண்டிருக்கிறது. நகராட்சி நிர்வாகம் மற்றும் குடிநீர் வழங்கல் துறையின் சார்பில் 23 திட்டங்கள் அறிவிக்கப்பட்டு 20 திட்டங்கள் நடைமுறைக்கு வந்திருக்கிறது.

பள்ளிக்கல்வித் துறையில் 22 திட்டங்கள் அறிவிக்கப்பட்டு அதில் 17 திட்டங்கள் நடைமுறையில் இருக்கின்றன. தமிழ் வளர்ச்சி மற்றும் செய்தித் துறையின் சார்பில் 19 திட்டங்கள் அறிவிக்கப்பட்டு 15 திட்டங்கள் நிறைவேற்றப் பட்டிருக்கிறது. சுற்றுலா பண்பாட்டுத் துறை சார்பில் 24 திட்டங்கள் அறிவிக்கப்பட்டு 23 திட்டங்கள் செயலாக்கத்தில் இருக்கிறது.

தேர்தல் வாக்குறுதியில் சொல்லாத பல திட்டங்களை மாண்புமிகு முதலமைச்சர் அவர்கள் அறிவித்துள்ளார்கள். தேர்தலுக்கு முன்னதாக தொகுதி தோறும் சென்று மக்களிடம் மனுக்களைப் பெற்றார். அதனை 100 நாட்களில் நிறைவேற்றுவேன் என்று வாக்குறுதி அளித்தார். 100 நாட்களுக்குள் தகுதியுடைய அனைத்து மனுக்களையும் நிறைவேற்றினார். அதன்பிறகு மக்கள் மனுக்களைத் தர, 'முதல்வரின் முகவரி' என்ற தனித்துறையை உருவாக்கினார்.

மக்கள் தங்களது கோரிக்கைகளை அரசாங்கத்தை, அமைச்சர்களை, அதிகாரிகளைத் தேடிப் பார்த்துக் கொடுக்கும் காலம் மாறி, அரசாங்கமே மக்களைச் சந்தித்து, 'கோரிக்கை இருக்கிறதா? மனுவாகத் தாருங்கள்' என்று கேட்கும் காலமாக இதனை மாண்புமிகு முதலமைச்சர் அவர்கள் மாற்றி இருக்கிறார்கள். 'உங்களுடன் ஸ்டாலின்' என்ற முகாம் மூலமாக 30 லட்சம் மனுக்கள் அரசாங்கத்துக்கு வந்திருக்கிறது. அதாவது, மக்களிடம் வலியப் போய் மனுக்களைப் பெற்று அதனை நிறைவேற்றித் தரும் பொறுப்பை அரசாங்கம் எடுத்துக் கொண்டிருக்கிறது. இதுதான் உண்மையான 'மக்களாட்சி' ஆகும்.

இவற்றுக்குப் பிறகும், 'தி.மு.க. கொடுத்த வாக்குறுதி எதையும் நிறைவேற்றவில்லை' என்று சில கையாலாகாத கூழுட்டைகள் சொல்லும். ஆனால் அதை அவர்களது கட்சிக்காரர்களே இனி நம்ப மாட்டார்கள்.



ஜெர்மனி பயணத்தை முடித்துக்கொண்டு

இங்கிலாந்து வருகை தந்த முதல்வர் மு.க.ஸ்டாலின்!

லண்டன் வாழ் தமிழர்கள் உற்சாக வரவேற்பு!

லண்டன், ஏப்.4-

ஜெர்மனி பயணத்தை முடித்துக்கொண்டு, முதலமைச்சர் மு.க.ஸ்டாலின் அவர்கள், இங்கிலாந்து தலைநகர் லண்டனுக்குச் சென்றார். அங்கு, லண்டன் வாழ் தமிழர்கள் உற்சாக வரவேற்பு அளித்தனர்.

தொழில் முதலீடுகளை ஈர்ப்பதற்காக, முதலமைச்சர் மு.க.ஸ்டாலின் அவர்கள் ஜெர்மனி, இங்கிலாந்து நாடுகளுக்கு சுற்றுப்பயணம் மேற்கொண்டுள்ளார். ஜெர்மனி பயணத்தின் மூலம் தமிழ்நாட்டிற்கு மொத்தம் 7 ஆயிரத்து 20 கோடி ரூபாய் முதலீடுகள் ஈர்க்கப்பட்டுள்ளது. ஜெர்மனி நிறுவனங்களுடன் 26 புரிந்துணர்வு ஒப்பந்தங்கள் மேற்கொள்ளப்பட்டு, தமிழ்நாட்டில் 15 ஆயிரம் பேருக்கு வேலை வாய்ப்புகள் உறுதி செய்யப்பட்டுள்ளது. இந்நிலையில், ஜெர்மனி பயணத்தை முடித்துக் கொண்ட முதலமைச்சர்



மு.க.ஸ்டாலின் அவர்கள், இங்கிலாந்து சென்றுள்ளார். லண்டன் விமான நிலையத்தில் திரண்ட தமிழர்கள், முதலமைச்சர் மு.க.ஸ்டாலின் அவர்களுக்கு பூங்கொத்து கொடுத்து உற்சாக வரவேற்பு அளித்தனர். பின்னர், முதலமைச்சருடன் ஆர்வத்துடன் செல்ஃபி எடுத்து மகிழ்ந்தனர்.

இதனிடையே முதலமைச்சர்

மு.க.ஸ்டாலின் அவர்கள் வெளியிட்டுள்ள சமூகவலை பதிவில், இங்கிலாந்தில் கால் வைத்ததும் தமிழர்களின் பாசத்தால் அரவணக்கப்பட்டதாகத் தெரிவித்துள்ளார். லண்டனில் அளிக்கப்பட்ட வரவேற்பு நெகிழ்ச்சியளிப்பதாகவும் அவர் கூறி யுள்ளார்.

இங்கிலாந்து பயணத்தில், கேம்பிரிட்ஜ் பல்கலைக்கழக நிகழ்ச்சியில் முதலமைச்சர் மு.க.ஸ்டாலின் அவர்கள் பங்கேற்கிறார். தொழில்முனைவோரையும், முதலீட்டாளர்களையும் சந்தித்து உரையாட உள்ளார். முதலீட்டாளர்கள் மாநாட்டிலும் பங்கேற்கிறார். அப்போது, தமிழ்நாட்டில் தொழில் முதலீடுகளுக்கான புரிந்துணர்வு ஒப்பந்தம் கையெழுத்தாக உள்ளது. பின்னர், லண்டனில் உள்ள உலகப் புகழ் பெற்ற ஆக்சுபோர்டு பல்கலைக்கழகத்துக்கு நாளைய

தினம் செல்லும் முதலமைச்சர், அங்கு அயலகத் தமிழர்கள் சார்பில் ஏற்பாடு செய்யப்பட்டிருக்கும் நிகழ்ச்சியில் முதலமைச்சர் கலந்து கொள்கிறார். அப்போது

இங்கிலாந்தில் பாசத்துடன் அரவணக்கப்பட்டேன்!

இங்கிலாந்து வருகை தந்தது குறித்து முதல்வர் மு.க.ஸ்டாலின் அவர்கள் தமது சமூக வலைதளப் பதிவில்,

“இங்கிலாந்தில் கால் பதித்தேன். தொலைதூரக் கரைகளைக் கடந்து சென்றும் வீட்டில் இருப்பது போன்ற உணர்வை அளித்ததோர் வரவேற்பினால் அன்புடனும், பாசத்துடனும் அரவணக்கப்பட்டேன்.” என்று குறிப்பிட்டுள்ளார்.

ஆக்சுபோர்டு பல்கலைக்கழகத்தில் நிறுவப்பட்டிருக்கும் தந்தை பெரியார் படத்தை திறந்து வைத்து உரையாற்ற உள்ளார்.

தமிழ்நாடு, ஜெர்மனியின் 'வடக்கு ரைன் வெஸ்ட்பாலியா' - இரு மாநில உறவுகளை மேம்படுத்த

முதல்வர் மு.க.ஸ்டாலின் - அமைச்சர், அதிபர் ஹென்ட்ரிக் வுஸ்ட் சந்திப்பு!

எரிசக்தி, தொழில் 4.0, மேம்பட்ட உற்பத்தி, ஆராய்ச்சி குறித்து விவாதித்தனர்!

டெசுலோர்ஃப், செப்.4-
தமிழ்நாடு - ஜெர்மனியின் வடக்கு ரைன் வெஸ்ட்பாலியா ஆகிய இரு மாநில உறவுகளை மேம்படுத்த அம்மாநில அமைச்சர் அதிபர் ஹென்ட்ரிக் வுஸ்ட் தமிழ்நாடு முதலமைச்சர் மு.க.ஸ்டாலின் அவர்கள் சந்தித்தார்.

தமிழ்நாடு முதலமைச்சர் மு.க.ஸ்டாலின் அவர்கள் ஜெர்மனி மற்றும் இங்கிலாந்துக்கான 8 நாள் பயணத்தின் ஒரு பகுதியாக, நேற்று முன்தினம் (2.9.2025) டெசுலோர்ஃப் நகரில் உள்ள வடக்கு ரைன்வெஸ்ட்பாலியா மாநில அதிபர் அலுவலகத்தில் வடக்கு ரைன்வெஸ்ட்பாலியா (NRW) மாநிலத்தின் அமைச்சர் அதிபர் ஹென்ட்ரிக் வுஸ்ட் அவர்களை சந்தித்துப் பேசினார்.

இச்சந்திப்பு, இந்தியாவின் தொழில் மற்றும் சமூக ரீதியாக மிகவும் முன்னோடி மாநிலமாக விளங்கும் தமிழ்நாடு, ஜெர்மனியின் பொருளாதாரத்தில், உயர் மதிப்பு உற்பத்தி, பசுமை ஆற்றல் மற்றும் மேம்பட்ட தொழில்நுட்பத்தில் உலகளவில் முன்னணி மாநிலமாக விளங்கும் வடக்கு ரைன் ஆகிய இரு மாநிலங்களின் தலைமையை ஒன்றிணைத்துள்ளது.

தமிழ்நாடு முதலமைச்சர் மற்றும்

அமைச்சர் அதிபர் ஹென்ட்ரிக் வுஸ்ட் இடையேயான சந்திப்பின் போது, மின்சார இயக்கம், புதுப்பிக்கத்தக்க எரிசக்தி, தொழில் 4.0, இரட்டை தொழில் பயிற்சி, மேம்பட்ட உற்பத்தி, ஆராய்ச்சி மற்றும் மேம்பாடு போன்ற துறைகளில் இரு மாநிலங்களின் ஒத்துழைப்பு குறித்து விவாதிக்கப்பட்டது.

நடுத்தர மற்றும் சிறு தொழில்கள் துறையில் கூட்டாண்மைகள் மூலம் இரு மாநிலங்களும் உறவை மேலும் வலுப்படுத்த விரும்புகின்றன. தமிழ்நாட்டின் மிகவும் திறமையான மற்றும் படித்த இளைஞர்கள் ஜெர்மனியின் திறமையான மனிதவளத்திற்கான வளர்ந்து வரும் தேவைக்கு பங்களிக்க வழிவகை செய்வது குறித்தும் முதலமைச்சர் மு.க.ஸ்டாலின் அவர்கள் விவாதித்தார்.

மேலும், இந்த சந்திப்பின்போது, தமிழ்நாடு முதலமைச்சர் அவர்கள், வடக்கு ரைன்வெஸ்ட்பாலியா (NRW) மாநிலத்தின் அமைச்சர் அதிபர் ஹென்ட்ரிக் வுஸ்ட் அவர்களையும், அம்மாநில அமைச்சர்கள் மற்றும் அரசு உயர் அலுவலர்களை கொண்ட குழுவின்ையும் தமிழ்நாட்டிற்கு வருகை தருமாறு கேட்டுக் கொண்டார்.

தமிழ்நாடு மற்றும் வடக்கு வெஸ்ட்பாலியா, பல்வேறு காரணிகளில் சமமானவை ஆகும். குறிப்பாக,

இரண்டு மாநிலங்களும் வாகன உற்பத்தி, மின்னணுவியல் மற்றும் இயந்திரங்களுக்கான உற்பத்தி, காலநிலை மீள்தன்மை மற்றும் புதுமை சார்ந்த வளர்ச்சி போன்றவற்றில் முக்கியத்துவம் அளிக்கின்றன. நிலைத்தன்மை, தொழில்நுட்பம் மற்றும் மக்களை மையமாகக் கொண்ட வளர்ச்சியால் எதிர்காலத்தை வடிவமைப்பதில் இரு மாநிலங்களும் இயற்கையான கூட்டாளிகள் ஆவர்.

இச்சந்திப்பின்போது, முதலமைச்சர் அவர்களுடன், தொழில், முதலீட்டு ஊக்குவிப்பு மற்றும் வர்த்தகத்துறை அமைச்சர் டி.ஆர்.பிரகாஷ், முதலமைச்சரின் முதன்மைச் செயலாளர் பாட்டர் பு. உமாநாத், தொழில், முதலீட்டு ஊக்குவிப்பு மற்றும் வர்த்தகத்துறை செயலாளர் வி.அருண்ராஜ், தமிழ்நாடு தொழில் வழிகாட்டி நிறுவனத்தின் மேலாண்மை இயக்குநர் மற்றும் தலைமை செயல் அலுவலர் மருத்துவர் தாரேஸ் அகமது, பொறுப்பு துணைத் துரை விபாகாந்த் சர்மா மற்றும் அரசு உயர் அலுவலர்கள் உடனிருந்தனர்.

அமைச்சர் - அதிபர் ஹென்ட்ரிக் வுஸ்ட் அவர்களுடன் வடக்கு வெஸ்ட்பாலியா மாநிலத்தின் மூத்த அலுவலர்கள் மத்திய, ஐரோப்பிய, சர்வதேச விவகாரங்கள் மற்றும் ஊடகத்துறை அமைச்சர் மற்றும் மாநில சான்சலரி தலைவர் நடத்

னேல் லிமின்ஸ்கி, ஐரோப்பிய மற்றும் சர்வதேச விவகாரங்களுக்கான அரசு செய்தித் தொடர்பாளர் மற்றும் மாநில செயலாளர் கிறிஸ்டியன் வியர்மர், அமைச்சர் அதிபரின் தலைமை அலுவலர் மார்செல் கிராத்தேவால், சர்வதேச விவகாரங்களுக்கான இயக்குநர் பாட்டர் பிராங்க் ஹோச்ச்பாஃபெல் மற்றும் ஐரோப்பிய மற்றும் சர்வதேச விவகாரங்கள் கொள்கை திட்டமிடல் பிரிவு அலுவலர் பாட்டர் மாக்சிமிலியன் கீக்கர் ஆகியோர் உடனிருந்தனர்.

முன்னதாக, தமிழ்நாடு முதலமைச்சர் அவர்கள் தலைமையில் ரூ.7020 கோடி முதலீட்டிற்கான 26 புரிந்துணர்வு ஒப்பந்தங்கள் கையெழுத்தாகின. இவற்றின் மூலம் 15,320 நபர்களுக்கு வேலைவாய்ப்புகள் உருவாகும். இந்த புரிந்துணர்வு ஒப்பந்தங்களில் பல ஜெர்மன் நிறுவனங்கள் தமிழ்நாட்டில் மீண்டும் புதிய தொழில் முதலீடுகளை மேற்கொள்ளவும், விரிவுபடுத்தவும் முன்வந்துள்ளன.

இது தமிழ்நாட்டின் நிர்வாகம் மற்றும் பொருளாதாரத்தின் உறுதியான நம்பிக்கையை எடுத்துக்காட்டுகிறது. தமிழ்நாடு முதலமைச்சர் அவர்கள் தனது ஐரோப்பிய பயணத்தின் அடுத்த கட்டமாக இங்கிலாந்து நாட்டில் முதலீட்டாளர் சந்திப்புகளை தொடர்வார்.



திருச்சியில் உள்ள கலைஞர் அறிவாலயத்தில் கழக முதன்மைச் செயலாளரும் நகராட்சி நிர்வாகத்துறை அமைச்சருமான கே.என்.நேரு தலைமையில் டெல்டா பகுதி உள்ள தொகுதி பொறுப்பாளர்கள், மாவட்டச் செயலாளர்கள், சட்டமன்ற உறுப்பினர்கள் ஆலோசனைக் கூட்டம் நடைபெற்றது. நிகழ்ச்சியில் அமைச்சர்கள் எஸ்.ரகுபதி, எஸ்.எஸ்.சிவசங்கர், அன்பில் மகேஷ் பொய்யாமொழி, சி.வி.மெய்யநாதன், கோவி.செழியன், சி.வி. கணேசன், டெல்லி சிறப்பு பிரதிநிதி ஏ.கே.எஸ். விஜயன் உட்பட பலர் கலந்து கொண்டனர்.